

## کیا قرآن دستور ہے؟

<?xml encoding="UTF-8">

واضح رہنا چاہیے کہ جس طرح قرآن عام کتابوں کی طرح کی کتاب نہیں ہے اسی طرح عام دستاویز کی طرح کادستور بھی نہیں ہے دستور کا موجودہ تصور قرآن مجید پر کسی طرح صادق نہیں آتا اور نہ اسے انسانی اصلاح کے اعتبار سے دستور کہہ سکتے ہیں۔

دستور کی کتاب میں چند خصوصیات ہوتی ہیں جن میں سے کوئی خصوصیت قرآن مجید میں نہیں پائی جاتی ہے۔

دستور کی تعبیرات میں قانون دانوں میں اختلاف ہو سکتا ہے لیکن دستور کے الفاظ ایسے نہیں ہو سکتے جن کا بظاہر کوئی مطلب ہی نہ ہو اور قرآن مجید میں حروف مقطعات کی یہی حیثیت ہے کہ ان کی تفسیر دنیا کا کوئی بھی عالم عربیت یا صاحب زبان نہیں کر سکتا۔ دستور میں ایک مقام کو واضح اور دوسرے کو مجمل نہیں رکھا جاتا کہ مجمل کی تشریح کے لیے واضحات کی طرف رجوع کیا جائے اور کسی ایک دفعہ کا بھی مستقل مفہوم نہ سمجھا جاسکے اور قرآن مجید میں ایسے متشابہات موجود ہیں جن کا استقلالی طور پر کوئی مفہوم اس وقت تک نہیں بیان ہو سکتا جب تک محکمت کونہ دیکھ لیا جائے اور ان کے مطالب پر باقاعدہ طہارت نفس کے ساتھ غور نہ کر لیا جائے۔

دستور ہمیشہ کاغذ پر لکھا جاتا ہے یا اس چیز پر جمع کیا جاتا ہے جس پر جمع کرنے کا اس دور اور اس جگہ پر رواج ہو۔ دستور میں یہ کبھی نہیں ہوتا کہ اسے کاغذ پر لکھ کر قوم کے حوالے کرنے کی بجائے کسی خفیہ ذریعہ سے کسی ایک آدمی کے سینے پر لکھ دیا جائے اور قرآن مجید کی یہی حیثیت ہے کہ اسے روح الامین کے ذریعے قلب پیغمبر پر اتار دیا گیا ہے۔

دستور کسی نمائندہ مملکت کے عہدے کا ثبوت اور حاکم سلطنت کے کمالات کا اظہار نہیں ہوتا اس کی حیثیت تمام باشندگان مملکت کے اعتبار سے یکساں ہوتی ہے قرآن مجید کی یہ نوعیت نہیں ہے، وہ جہاں اصلاح بشریت کے قوانین کا مخزن ہے وہاں ناشر قوانین مرسل اعظم کے عہدہ کا ثبوت بھی ہے۔ وہ ایک طرف انسانیت کی رہنمائی کرتا ہے اور دوسری طرف ناطق راہنما کے منصب کا اثبات کرتا ہے۔

دستور کا کام باشندگان مملکت کے امور دین و دنیا کی تنظیم ہوتا ہے، اسلام کا کام سابق کے دستاویز یا ان کے مبلغین کی تصدیق نہیں ہوتا ہے اور قرآن مجید کی یہ ذمہ داری بھی ہے کہ ایک طرف اپنی عظمت اور اپنے رسول کی برتری کا اعلان کرتا ہے تو دوسری طرف سابق کی شریعتوں اور ان کے پیغمبروں کی بھی تصدیق کرتا ہے۔

دستور تعلیمات و احکام کا مجموعہ ہوتا ہے اس میں گزشتہ ادوار کے واقعات یا قدیم زمانوں کے حوادث کا تذکرہ نہیں ہوتا ہے۔ لیکن قرآن کریم جہاں ایک طرف اپنے دور کے لیے احکام و تعلیمات فراہم کرتا ہے وہاں ادوار گزشتہ کے عبرت خیز واقعات بھی بیان کرتا ہے، اس میں تہذیب و اخلاق کے مرقع بھی ہیں اور بد تہذیب امتوں کی تباہی کے مناظر بھی!۔

دستور کے بیانات کا انداز حاکمانہ ہوتا ہے اس میں تشویق و ترغیب کے پہلوں کا لحاظ نہیں کیا جاتا ہے۔ اس میں

سزاؤں کے ساتھ انعامات اور رعایات کا ذکر ہوتا ہے، لیکن دوسروں کے فضائل و کمالات کا تذکرہ نہیں کیا جاتا اور قرآن مجید میں ایسی آیتیں بکثرت پائی جاتی ہیں جہاں احکام و تعلیمات کا تذکرہ انسانوں کے فضائل و کمالات کے ذیل میں کیا گیا ہے اور جو اس بات کا واضح ثبوت ہے کہ قرآن صرف ایک دستور کی کتاب یا تعزیرات کا مجموعہ نہیں ہے، اس کی نوعیت دنیا کی جملہ تصانیف اور کائنات کے تمام دساتیر سے بالکل مختلف ہے، وہ کتاب بھی ہے اور دستور بھی، لیکن نہ عام کتابوں جیسی کتاب ہے اور نہ عام دستوروں جیسا دستور۔

اور یہی وجہ ہے کہ اس نے اپنے تعارف میں دستور جیسا کوئی انداز نہیں اختیار کیا بلکہ اپنی تعبیران تمام الفاظ والقباب سے کی ہے جس سے اس کی صحیح نوعیت کا اندازہ کیا جاسکے۔

سوال یہ پیدا ہوتا ہے کہ پھر قرآن مجید ہے کیا؟ اس کا جواب صرف ایک لفظ سے دیا جا سکتا ہے کہ قرآن خالق کائنات کے اصول تربیت کا مجموعہ اور اس کی شان ربوبیت کا مظہر ہے۔ اگر خالق کی حیثیت عام حکام و سلاطین جیسی ہوتی تو اس کے اصول و آئین بھی ویسے ہی ہوتے۔ لیکن اس کی سلطنت کا اندازہ دنیا سے الگ ہے اس لیے اس کا آئین بھی جداگانہ ہے۔

دنیا کے حکام و سلاطین ان کی اصلاح کرتے ہیں جو ان کے پیدا کیے ہوئے نہیں ہوتے، ان کا کام تخلیق فرد یا تربیت فرد نہیں ہوتا، ان کی ذمہ داری تنظیم مملکت اور اصلاح فرد ہوتی ہے اور ظاہر ہے کہ تنظیم کے اصول اور ہوں گے اور تربیت و تخلیق کے اصول اور اصلاح ظاہر کے طریقے اور ہوں گے اور تزکیہ نفس کے قوانین اور۔

قرآن کے آئین ربوبیت ہونے کا سب سے بڑا ثبوت یہ ہے کہ اس کی وحی اول کا آغاز لفظ ربوبیت سے ہوا ہے۔

”اقرا باسم ربك الذي خلق“ یعنی میرے حبیب تلاوت قرآن کا آغاز نام رب سے کرو۔ وہ رب جس نے پیدا کیا ہے۔

”خلق الانسان من علق“۔ وہ رب جس نے انسان کو علق سے پیدا کیا ہے یعنی ایسے لوتھڑے سے بنایا ہے جس کی شکل چونک جیسی ہوتی ہے۔

”اقرا وربك الاكر الذي علم بالقلم“۔ پڑھو کہ تمہارا رب وہ بزرگ و برتر ہے جس نے قلم کے ذریعہ تعلیم دی۔

”علم الانسان ما لم يعلم“۔ آیات بالا سے صاف ظاہر ہوتا ہے کہ قرآن کا آغاز ربوبیت سے ہوا ہے۔ ربوبیت کے ساتھ

تخلیق، مادہ تخلیق، تعلیم بالقلم کا تذکرہ اس بات کا زندہ ثبوت ہے کہ قرآن مجید کے تعلیمات و مقاصد کا کل

خلاصہ تخلیق و تعلیم میں منحصر ہے، اس کا نازل کرنے والا تخلیق کے اعتبار سے بقائے جسم کا انتظام کرتا ہے

اور تعلیم کے اعتبار سے تزکیہ نفس کا اہتمام کرتا ہے۔

میرے خیال میں (واللہ اعلم) قرآن مجید میں سورہ حمد کے ام الكتاب ہونے کا راز بھی یہی ہے کہ اس میں ربوبیت

کے جملہ مظاہر سمٹ کر آگئے ہیں اور اس کا آغاز بھی ربوبیت اور اس کے مظاہر کے ساتھ ہوتا ہے۔ بلکہ اسی خیال کی

روشنی اس حدیث مبارک کو بھی توجیہ کی جاسکتی ہے کہ ”جو کچھ تمام آسمانی صحیفوں میں ہے وہ سب قرآن

میں ہے، اور جو کچھ قرآن میں ہے وہ سب سورہ حمد میں ہے۔“ یعنی قرآن مجید کا تمام ترمقصد تربیت ہے

اور تربیت کے لیے تصور جزا۔ احساس عبدیت، خیال بے چارگی، کردار نیک و بد کا پیش نظر ہونا انتہائی ضروری ہے

۔ اور سورہ حمد کے مالک یوم الدین، ایک نعبد، ایک نستعین، صراط الذین انعمت علیہم، غیر المغضوب علیہم

والضالین میں یہی تمام باتیں پائی جاتی ہیں، حدیث کے باقی اجزاء کہ ”جو کچھ سورہ حمد میں ہے وہ بسم

اللہ میں ہے اور جو کچھ بسم اللہ میں ہے وہ سب بائے بسم اللہ میں ہے۔“ اس کی تاویل کا علم راسخون فی

العلم کے علاوہ کسی کے پاس نہیں ہے، البتہ ”انا النقطة التي تحت الباء۔“ کی روشنی میں یہ کہا جا سکتا ہے کہ

خالق کی ربوبی شان کا مظہر ذات علی بن ابی طالب ہے اور یہی کل قرآن کا مظہر ہے۔

قرآن کریم اور دنیا کے دوسرے دستوروں کا ایک بنیادی فرق یہ بھی ہے کہ دستور کا موضوع اصلاح حیات ہوتا ہے

تعلیم کائنات نہیں یعنی قانون سازی کی دنیا سائنس کی لیبارٹی سے الگ ہوتی ہے۔ مجلس قانون ساز کے فارمولے اصلاح حیات کرتے ہیں اور لیبارٹی کے تحقیقات انکشاف کائنات - اور قرآن مجید میں یہ دونوں باتیں بنیادی طور پر پائی جاتی ہیں۔ وہ اپنی وحی کے آغاز میں ”اقراء“ ”علم“ بھی کہتا ہے اور ”خلق الانسان من علق“ بھی کہتا ہے یعنی اس میں اصلاح حیات بھی ہے اور انکشاف کائنات بھی، اور یہ اجتماع اس بات کی طرف کھلا ہوا اشارہ ہے کہ تحقیق کے اسرار سے ناواقف، کائنات کے رموز سے بے خبر کبھی حیات کی صحیح اصلاح نہیں کر سکتے۔ حیات کائنات کا ایک جزء ہے۔ حیات کے لوازم و ضروریات کائنات کے اہم مسائل ہیں اور جو کائنات ہی سے بے خبر ہوگا وہ حیات کی کیا اصلاح کرے گا۔ اسلامی قانون تربیت کا بنانے والا رب العالمین ہونے کے اعتبار سے عالم حیات بھی ہے اور عالم کائنات بھی۔ تخلیق، علم کائنات کی دلیل ہے اور تربیت، علم حیات و ضروریات کی۔

### عناصر تربیت

جب یہ بات واضح ہوگئی کہ قرآن کریم شان ربوبیت کا مظہر اور اصول و آئین تربیت کا مجموعہ ہے تو اب یہ بھی دیکھنا پڑے گا کہ صحیح و صالح تربیت کے لیے کن عناصر کی ضرورت ہے اور قرآن مجید میں وہ عناصر پائے جاتے ہیں یا نہیں؟

تربیت کی دو قسمیں ہوتی ہیں : تربیت جسم ، تربیت روح۔

تربیت جسم کے لیے ان اصول و قوانین کی ضرورت ہوتی ہے جو جسم کی بقا کے ضامن اور سماج کی تنظیم کے ذمہ دار ہوں۔ اور تربیت روح کے لیے ان قواعد و ضوابط کی ضرورت ہوتی ہے جو انسان کے دل و دماغ کو روشن کر سکیں، اس کے ذہن کے درے چوں کو کھول سکیں اور سینے کو اتنا کشادہ بنا سکیں کہ وہ آفاق میں گم نہ ہوسکے بلکہ آفاق اس کے سینے کی وسعتوں میں گم ہو جائیں ” و فیک انطوی العالم الاکبر “ اے انسان! تجھ میں ایک عالم اکبر سمٹا ہوا ہے۔

اب چونکہ جسم و روح دونوں ایک دوسرے سے بے تعلق اور غیر مربوط نہیں ہیں، اس لیے یہ غیر ممکن ہے کہ جسم کی صحیح تربیت روح کی تباہی کے ساتھ یا روح کی صحیح تربیت جسم کی بربادی کے ساتھ ہوسکے، بلکہ ایک کی بقا و ترقی کے لیے دوسرے کا لحاظ رکھنا انتہائی ضروری ہے یہ دونوں ایسی مربوط حقیقتیں ہیں کہ جب سے عالم مادیات میں قدم رکھا ہے دونوں ساتھ رہی ہیں اور جب تک انسان ذی حیات کہا جائے گا دونوں کا رابطہ باقی رہے گا ظاہر ہے کہ جب اتحاد اتنا مستحکم اور پائدار ہوگا تو ضروریات میں بھی کسی نہ کسی قدر اشتراک ضرور ہوگا اور ایک کے حالات سے دوسرے پر اثر بھی ہوگا۔

ایسی حالت میں اصول تربیت بھی ایسے ہی ہونے چاہئیں جن میں دونوں کی منفرد اور مشترک دونوں قسم کی ضروریات کا لحاظ رکھا گیا ہو۔ لیکن یہ بھی یاد رکھنے کی بات ہے کہ وجود انسانی میں اصل روح ہے اور فروع مادہ۔ ارتقاء روح کے لیے بقائے جسم اور مشقت جسمانی ضروری ہے لیکن اس لیے نہیں کہ دونوں کی حیثیت ایک جیسی ہے بلکہ اس لیے کہ ایک اصل ہے اور ایک اس کے لیے تمہید و مقدمہ۔

جسم و روح کی مثال یوں بھی فرض کی جاسکتی ہے کہ انسانی جسم کی بقا کے لیے غذاؤں کا استعمال ضروری ہے۔ لباس کا استعمال لازمی ہے، مکان کا ہونا ناگزیر ہے۔ لیکن اس کا یہ مطلب ہرگز نہیں ہے کہ غذا و لباس و مکان

کامرتبہ جسم کامرتبہ ہے بلکہ اس کا کہلا ہوا مطلب یہ ہے کہ جسم کی بقا مطلوب ہے اس لیے ان چیزوں کا مہیا کرنا ضروری ہے۔ بالکل یہی حالت جسم و روح کی ہے، روح اصل ہے اور جسم اس کا مقدمہ۔

جسم اور اس کے تقاضوں میں انسان و حیوان دونوں مشترک ہیں لیکن روح کے تقاضے انسانیت اور حیوانیت کے درمیان حدفاصل کی حیثیت رکھتے ہیں اور ظاہر ہے کہ جب تک روح انسان و حیوان کے درمیان حدفاصل بنی رہے گی اس کی عظمت و اہمیت مسلم رہے گی۔

بہر حال دونوں کی مشترک ضروریات کے لیے ایک مجموعہ قوانین کی ضرورت ہے، جس میں اصول بقا و ارتقاء کا بھی ذکر ہو اور ان اقوام و ملل کا بھی تذکرہ ہو جنہوں نے ان اصول و ضوابط کو ترک کر کے اپنے جسم یا اپنی روح کو تباہ و برباد کیا ہے۔ اس کے بغیر قانون تو بن سکتا ہے لیکن تربیت نہیں ہو سکتی۔ دوسرے الفاظ میں یوں کہا جائے گا کہ اصلاح و تنظیم کو صرف اصول و قوانین کی ضرورت ہے لیکن تربیت روح و دماغ کے لیے ماضی کے افسانے بھی درکار ہیں جن میں بداحتیاطی کے مرقع اور بدپرہیزی کی تصویریں کھینچی گئی ہوں۔ قرآن مجید میں احکام و تعلیمات کے ساتھ قصوں اور واقعات کا فلسفہ اسی تربیت اور اس کے اصول میں مضمر ہے۔

تربیت کے لیے مزید جن باتوں کی ضرورت ہے ان کی تفصیل یہ ہے :

۱۔ انسان کے قلب میں صفائی پیدا کی جائے۔

۲۔ اس کے تصور حیات کو ایک خالق کے تصور سے مربوط بنایا جائے۔

۳۔ دماغ میں قوت تدبیر و تفکر پیدا کی جائے۔

۴۔ حوادث و وقائع میں خوئے توکل اے جاد کی جائے۔

۵۔ افکار میں حق و باطل کا امتیاز پیدا کرایا جائے۔

۶۔ قانون کے تقدس کو ذہن نشین کرایا جائے۔

۷۔ اخلاقی بلندی کے لیے بزرگوں کے تذکرے دہرائے جائیں۔

وہ قوانین کے مجموعہ کے اعتبار سے کتاب ہے اور صفائے قلب کے انتظام کے لحاظ سے نور۔

قوت تدبیر کے اعتبار سے وحی مرموز ہے اور خوئے توکل کے لحاظ سے آیات محکمت و متشابہات۔

تصور خالق کے لیے تنزیل ہے اور تقدس قانون کے لیے قول رسول کریم۔

امتیاز حق و باطل کے لیے فرقان ہے، اور بلندی اخلاق کے لیے ذکر و تذکرہ۔

ان اوصاف سے یہ بات بالکل واضح ہو جاتی ہے کہ قرآن نہ تصنیف ہے نہ دستور، وہ اصول تربیت کا مجموعہ

اور شان ربوبیت کا مظہر ہے، اس کا نازل کرنے والا کائنات سے مافوق، اس کے اصول کائنات سے بلند اور اس

کا انداز بیان کائنات سے جداگانہ ہے۔

یا مختصر لفظوں میں یوں کہا جائے کہ قرآن اگر کتاب ہے تو کتاب تعلیم نہیں بلکہ کتاب تربیت ہے۔ اور اگر دستور ہے

تو دستور حکومت نہیں ہے بلکہ دستور تربیت ہے۔ اس میں حاکمانہ جاہ و جلال کا اظہار کم ہے اور مربیانہ شفقت

و رحمت کا مظاہرہ زیادہ۔ اس کا آغاز بسم اللہ رحمت سے ہوتا ہے قہر ذوالجلال سے نہیں۔ اس کا انجام استعاذہ

رب الناس پر ہوتا ہے جلال و قہار و جبار پر نہیں۔

دستور حکومت کا موضوع اصلاح زندگی ہوتا ہے۔ اور دستور تربیت کا موضوع استحکام بندگی۔ استحکام بندگی کے

بغیر اصلاح زندگی کا تصور ایک خیال خام ہے اور بس۔

قرآن مجید کے دستور تربیت ہونے کا سب سے بڑا ثبوت اس کی تنزیل ہے۔ کہ وہ حاکمانہ جلال کا مظہر ہوتا تھا اس کے

سارے احکام یکبارگی نازل ہو جاتے اور عالم انسانیت پر ان کا امتثال فرض کر دیا جاتا لیکن ایسا کچھ نہیں ہوا بلکہ

پہلے دل و دماغ کے تصورات کو پاک کرنے کے لیے عقائد کی آیتیں نازل ہوئیں، اس کے بعد تنظیم حیات کے لیے عبادات و معاملات کے احکام نازل ہوئے، جب تربیت کے لیے جوبات مناسب ہوئی کہہ دی گئی، جو واقعہ مناسب ہوا سنادیا گیا، جو قانون مناسب ہوا نافذ کر دیا گیا۔ جیسے حالات ہوئے اسی لہجہ میں بات کی گئی جو تربیت کا انتہائی اہم عنصر اور شان تربیت کا انتہائی عظیم الشان مظہر ہے۔